

**Rapport tal-Bord ta' Inkjesta
maħtur mill-Prim Ministru Dr Joseph Muscat
fit-2 ta' Marzu 2017 in rigward
ta' allegazzjonijiet li dehru
fil-ġurnal MaltaToday fis-26 ta' Frar 2017**

1. Kif gie kostitwit dan il-Bord ta' Inkjesta

Permezz ta' ittra datata t-2 ta' Marzu, 2017, il-Prim Ministru Dr Joseph Muscat hatar Bord ta' Inkjesta, skont l-Artikolu 4 tal-Att dwar l-Inkjesti (Kap 273 tal-Ligijiet ta' Malta) għall-iskop li:

- i. Jeżamina ċ-ċirkustanzi kollha li wasslu sabiex iż-żewġ żgħażaġh imsemmija fil-kitba li dehret fil-“MaltaToday”, fil-pagna ta' quddiem, nhar is-26 ta' Frar, 2017, allegatament bidlu l-istqarrija li kienu għamlu mal-Pulizija wara l-arrest tagħhom b'riżultat tal-intervent ta' xi ufficjali pubbliċi (*Gozitans arrested on drug charges changed police statement after political intervention*);
- ii. Jiddetermina jekk gietx segwita l-proċedura u l-ligi li tapplika f'dawn iċ-ċirkustanzi;
- iii. Jiddetermina jekk kienx hemm xi forma ta' intervent estern f'dan il-każ;
- iv. Wara li jara l-fatti kif inhuma, jekk ikun il-każ jagħmel rakkomandazzjonijiet li għandhom isiru b'riżultat tal-investigazzjonijiet li l-Bord ikun wasal għalihom;
- v. U jippreżenta r-rapport relattiv lill-Prim Ministru fi żmien tliet ġimghat.

L-Avukat sottofirmat gie appuntat biex jikkonduċi din l-inkjesta. B'ittra datata 22 ta' Marzu, 2017 gie mitlub illi ż-żmien ta' tliet ġimghat biex jiġi preżentat dan ir-rapport jiġi estiż sal-5 t'April, 2017. Din it-talba ntlagħhet.

2. X'gie allegat mill-MaltaToday?

Fil-ħarga tal-MaltaToday tas-26 ta' Frar, 2017, dehret kitba li ressqet l-allegazzjonijiet li ġejjin:

- (a) Illi żewġ żgħażaġh Ghawdxin ingħataw l-opportunita' fi kliem l-artikolista Saviour Balzan, editur tal-“MaltaToday”, *“to expunge a police statement in which they admitted they had been trafficking in drugs”*;
- (b) Illi minn sorsi varji (*“various sources”*) l-istess żgħażaġh ngħataw din l-opportunita' bis-saħħa ta' l-intervent fil-waqt (*“timely intervention”*) ta' żewġ politiċi anzjani tal-Gvern;

- (c) Illi fis-Sajf tas-sena 2013, dawn iż-żewġ żgħażaġh li kienu f'party fil-bajja ta' Mgarr ix-Xini f'Għawdex ġew arrestati u investigati mill-Pulizija, u spiċċaw jammettu li ttraffikaw id-droga;
- (d) Illi ż-żgħażaġh kienu arrestati u l-familji tagħhom kienu magħrufin sew f'Għawdex, u jiem wara l-arrest tagħhom żewġ politiċi anzjani kellhom laqgħa mal-missierijiet taż-żewġ żgħażaġh f'bini tal-Gvern f'Victoria;
- (e) Illi l-gurnal MaltaToday kien fil-pussess ta' dettalji speċifiċi dwar din il-laqgħa u li kien proprjament wara tali laqgħa li ż-żgħażaġh ingħataw l-opportunita' li jvarjaw l-istqarrija fl-ammissjoni li kienu għamlu mal-Pulizija, "*which they did*", biex b'hekk il-Pulizija Għawdxija spiċċat ma tiehu l-ebda passi fil-konfront taż-żgħażaġh imsemmija ("*as a result of the revised statements, the Gozitan police did not proceed with prosecuting the two men*").

3. Xhieda quddiem il-Bord

- i. Xehed quddiem il-Bord **Saviour Balzan, Editur tal-MaltaToday** u awtur tal-kitba li dehret fis-26 ta' Frar li saret referenza għaliha hawn fuq. Hawnhekk fl-ewwel lok irriżulta li l-kitba oriġinali tas-26 ta' Frar kienet segwita b'artikolu datat l-1 ta' Marzu, 2017 u intitolat "*Young woman caught with nine heroin packets asked to change statement after late night meeting*", kif ukoll b'artikolu ieħor datat it-12 ta' Marzu, 2017 u intitolat "*Police escorts key witnesses to late night meeting.*"
- ii. Fl-artikolu pubblikat kif ingħad, fl-1 ta' Marzu, 2017, tressqu dawn l-allegazzjonijiet:
 - a. Illi wara "*shocking revelations*" miġjuba mill-MaltaToday nhar il-Ħadd 26 ta' Frar, 2017, spuntaw aktar dettalji li wasslu lill-MaltaToday biex tiddikjara li żaġhżuġha li ġiet arrestata f'Imgarr ix-Xini f'Ġunju, 2013, biddlet l-istorja tagħha tliet xhur wara.
 - b. Illi ż-żagħżuġha li nqabdet fil-pussess ta' disa' pakketti ta' eroina ġiet mitluba "*to expunge her police statement in which she had implicated two young men in trafficking.*"

- c. Illi dan ġara wara li f'Ġunju, 2013 iż-żagħżuġha spiċċat "*red-handed*" fil-pussess tal-eroina b'rizultat ta' "*drug bust*" f'Imġarr ix-Xini, Sannat u għalhekk kienet arrestata mill-Pulizija flimkien ma' żagħżuġ iehor.
- d. Illi fl-istqarrija li saret l-ewwel darba lill-Pulizija ("*her original statement*") iż-żagħżuġha ammettiet il-pussess tad-droga iżda stqarret li kienu żewġ persuni oħrajn li ittraffikaw id-droga, inkluż iż-żagħżuġ li ġie arrestat magħha.
- e. Illi matul Settembru ta' dik is-sena (2013) żagħżuġ iehor li ma kienx dak li ġie arrestat f'Ġunju ta' qabel, kif ingħad, flimkien mat-tfalja li ssemmiet aktar 'il fuq, safa arrestat f' Marsalforn billi kellu fil-pussess tiegħu d-droga cannabis, u hawnhekk skont kif allegat il-MaltaToday, il-Pulizija Għawdxija "*looked at prosecuting two young males who come from well-known families in Gozo*".
- f. Illi imbagħad, kif ingħad fl-istess artiklu, "*at the end of October and beginning of November*" il-ġenituri ta' dawn iż-żewġ żgħażaġħ ("*two young males*") dehru ("*were noted*") dehlin f'bini tal-Gvern f'xi l-hdax ta' bil-lejl, fejn ingħad li ltaqgħu ma' żewġ politiċi anzjani, u telqu f'xi s-sieġha ta' filgħodu;
- g. Illi kif irrapportat din id-darba, "*as new details emerge*", kienet iż-żagħżuġha li ġiet arrestata f'Ġunju li bidlet l-istqarrija tagħha u mhux "*the two men*" kif irrapportat fl-artiklu tas-26 ta' Frar 2017 u li dan seħħ ftit wara l-laqgħa li ngħad li saret bejn il-ġenituri u ż-żewġ politiċi, billi iż-żagħżuġha fi stqarrija ġdida ("*her new statement*") li **talbet illi ssir** sostniet li "*the young males were not involved in providing her with drugs.*" L-artikolu tal-1 ta' Marzu 2017, ikompli jgħid in konkluzjoni: "*She was later only charged with possession of drugs*", u li "*the news report that appeared on Sunday in MaltaToday led Prime Minister Joseph Muscat to announce the setting up of an inquiry*".
- iii. Ix-xhud Saviour Balzan għamel riferenza għal kitba oħra, it-tielet kitba, li dehret fil-MaltaToday fit-12 ta' Marzu, 2017, bit-titolu "*Police escorts key witnesses to late night meeting*". Skont ix-xhud, dan l-aħħar artikolu jstabilixxi b'mod definittiv, għaliex aktar korrett mill-kitba preċedenti, it-"*timeline*" ta' dak li allegatament ġara f'dan il każ xahar b'xahar dejjem kif ġie trasmess lill-MaltaToday mis-sorsi ("*sources*") tal-ġurnal. L-artikolu tat-12 ta' Marzu, 2017 kif ukoll dak tas-26 ta' Frar u l-ieħor tal-1 ta' Marzu, qegħdin jiġu esebiti f'dan ir-rapport kif ikkonfermati mix-xhud Saviour Balzan. In rigward tat-"*timeline*" miġjub fl-aħħar artikolu li ġie referenzjat, il-Bord qed jissenjala dan li ġej:

(a) Jinghad fl-artikolu li f'Ġunju, 2013 iż-żagħżugħa f' Mgarr ix-Xini arrestata mill-Pulizija *“admitted to possession (of drugs) but alleges that she bought drugs from a man from Victoria and another man from Munxar. She says this in the presence of a number of CID officials.”*

(b) Jinghad ukoll illi f'Ottubru, 2013, Ministru tal-Gvern *“escorted by two police motorcyclists arrives at Gozo Ministry at 10.30pm. Another Minister is already in the building. At 11.00 pm, the father of the Munxar suspect enters the Ministry, and exits at 1.30am.”*

(c) L-artikolu jgħid illi iż-żagħżugħa (arrestata fi Mgarr ix-Xini f'Ġunju, 2013), *“visits Victoria police station with her lawyer and demands to change her statement and declares that the Munxar man was not her source of drugs.”*

iv. Intalab jixhed quddiem il-Bord l-Ispettur **Bernard Charles Spiteri**, stazzjonat Ghawdex.

Il-Bord jirrileva li fil-kors tad-depożizzjoni tiegħu, Saviour Balzan ippreċizza *“inter alia”* li iż-żgħażaġħ arrestati f'Ġunju, 2013 fi Mgarr ix-Xini (*“a young woman from Sannat and a young man from Victoria”*) kif rappurtat fl-artikolu tal-MaltaToday tat-12 ta' Marzu, 2017, kienu Zael Vella u Kevin Vella, li ġew investigati mill-Ispettur Bernard Charles Spiteri.

Kif xehed l-istess Spettur tal-Pulizija, iż-żagħżugħa Zael Vella ta' 18-il sena f'dak iż-żmien, irrilaxxjat żewġ stqarrijiet, **it-tnejn fis-16 ta' Ġunju, 2013: wahda f'11.50hrs u l-oħra f'18.10hrs. hawnhekk esebiti.**

Ġie konfermat ukoll illi **b'sentenza** mogħtija mill-Qorti tal-Magistrati (Ghawdex) bhala Qorti ta' Ġudikatura Kriminali (Magistrat Dottor Josette Demicoli) **fis-17 ta' Ġunju, 2013**, wara li l-imsemmja Zael Vella tressqet quddiem il-Qorti b'imputazzjonijiet ta' pussess ta' droga, hija ġiet liberata bil-kundizzjoni li ma tagħmilx reat ieħor fi żmien sitt xhur mid-data tas-sentenza li nġhatat.

Is-sentenza hekk mogħtija tinsab hawn esebita.

L-Ispettur Spiteri mistoqsi jekk wara l-investigazzjoni u wara s-sentenza li nġhatat kif ġie spjegat, l-istess Zael Vella avviciinatx lill-Pulizija, direttament jew indirettament, għall-iskop li **tvarja xi wahda miż-żewġ stqarrijiet li hija kienet irrilaxxjat** (ibid), wieġeb kategorikament illi **l-ebda tali avviciinament ma sehħ.**

Il-każ ta' Kevin Vella wkoll gie istruwit mill-**Ispettur Spiteri**. Kevin Vella irrilaxxa stqarrija fis-16 ta' Ġunju 2013 (15.30hrs) li qed tigi esebita.

Kien gie redatt ir-rapport relativ (16.06.2013), hawnhekk esebit, li jistabilixxi illi l-Maġistrat tal-Għassa fiż-żmien rilevanti, il-Maġistrat Dottor Josette Demicoli, inghatat it-tagħrif meħtieġ dwar l-arrest ta' Kevin Vella u ċ-ċirkostanzi konkomitanti għal tali arrest. **Il-Maġistrat ordnat Inkjesta.**

Minbarra hekk, gie kkonfermat illi Kevin Vella tressaq il-Qorti u il-każ tiegħu jinsab attwalment *sub judice*.

L-artikolu fil-MaltaToday (12.03.2017) li rrediga "*timeline*" fejn gie indikat l-arrest f'**Settembru 2013** ta' żaġġuġ mill-Munxar, billi kellu d-droga cannabis fill-pussess tiegħu, gie kjarifikat mill-artikolista Saviour Balzan fid-depożizzjoni tiegħu quddiem il-Bord fis-sens li kien qed jirreferi għal ċertu Christopher Vella.

Il-Bord indaga u rrizulta li bħala fatt fl-1 ta' **Settembru 2013** gie arrestat f'Marsalforn Christopher Vella, iben Carmel, residenti l-Munxar, Għawdex. Fil-kartiera tiegħu kien instab xi weraq tal-cannabis. Dakinhar ta' l-1 ta' Settembru gie redatt ir-rapport relativ mill-Pulizija, hawn esebit u l-Ispettur inkarigat kien **Frank Anthony Tabone**, li interroga lill-istess Christopher Vella fit-2 ta' Settembru 2013 (14.50hrs). Gie rilaxxjata stqarrija li qed tigi esebita.

Fid-19 ta' Dicembru, 2013 il-Pulizija ħarġet taħrika ta' kawża lil Christopher Vella (esebita) u l-kawża giet deċiża mill-Qorti tal-Maġistrati (Għawdex) bħala Qorti ta' Ġudikatura Kriminali (Maġistrat Dottor Neville Camilleri) fl-14 ta' Ottubru 2014 (sentenza esebita).

It-tagħrif suespost gie miksub mill-Bord wara li, kif ingħad, skont l-indaġini li saret irrizulta li Christopher Vella indikat minn Saviour Balzan, meta xehed, kien gie investigat mill-**Ispettur Frank Anthony Tabone**, illi sussegwentement intalab biex jidher quddiem il-Bord biex jixhed.

L-istqarrijiet

Il-Bord josserva li:

- (a) Għalkemm inizjalment, skont l-artikolu fil-MaltaToday tas-26 ta' Frar, 2017, gie allegat illi kienu ż-żewġ żgħażaġh Għawdxin arrestati mill-Pulizija li

ngħataw l-opportunita' biex "jibdlu" l-istqarrija "originali" tagħhom, fil-kitbiet sussegwenti fil-MaltaToday (1.03.2017 kif ukoll 12.03.2017) il-ġurnal sostna li kienet iż-żagħżugħa (Zael Vella kif identifikata minn Saviour Balzan) li f'Ottubru 2013 marret titlob lill-Pulizija biex kontrarjament għal dak li kienet stqarret qabel magħhom jirreġistraw li ż-żagħżugħ mill-Munxar (Christopher Vella) ma kienx "*her source for drugs*".

- (b) Minn imkien ma irriżulta li Zael Vella wara li giet **deċiża** l-kawża tagħha kif ingħad f'Ġunju 2013, avviciinat b'xi mod lill-Pulizija biex "tvarja" xi stqarrija li kienet għamlet qabel gie konkjuż il-proċess tagħha.
- (c) Aktar minn hekk, pero', il-Bord ladarba l-każ ta' Zael Vella m'għadux "sub judice" ma jistax ma jesprimix ruħu dwar **iż-żewġ stqarrijiet** li hija rilaxxjat lill-Pulizija **fl-istess jum** li fih hija giet interrogata. L-osservazzjonijiet tal-Bord in propositu se jiġu mfissra b'mod illi ma jinjorawx il-fatt li s-sieheb tagħha Kevin Vella, assistit kif irriżulta mill-Avukat Dottor Joseph Giglio (xhieda tal-Ispettur Bernard Charles Spiteri), għandu l-proċess tiegħu pendenti, kif gie spjegat, fil-Qrati tagħna.
- (d) Ghalkemm gie rappurtat fil-MaltaToday (12.03.2017) illi ż-żagħżugħa mis-Sannat (Zael Vella) kienet stqarret mal-Pulizija li xtrat ("*she bought*") id-droga minghand żewġ żgħażaġh oħrajn, bhala fatt ma jirriżultax miż-żewġ stqarrijiet ta' Zael Vella hawn esebiti li hija għamlet xi **dikjarazzjoni simili** lill-Pulizija.

Irriżulta li Zael, mistoqsija "*kemm kienet thallas*" lis-sieheb tagħha għad-droga, wiegħbet "*ma kontx inħallas tagħha*". **B'danakollu**, l-Pulizija xorta waħda għaddiet biex tgharraf lill-Magistrat tal-Għassa bl-investigazzjoni tagħha għall-iskop li tiġi ordnata **inkjesta**. Frott ta' l-Inkjesta kienu l-proċeduri istitwiti fil-konfront tas-sieheb ta' Zael, li kif ingħad huma attwalment pendenti.

Konkluzjonijiet u Rakkomandazzjonijiet

A. Konkluzjonijiet

Kif spjegat, dan il-Bord ta' Inkjesta gie kostitwit b'konsegwenza ta' l-allegazzjonijiet miġjuba fl-artikolu li deher fil-MaltaToday fis-26 ta' Frar, 2017 (*Gozitans arrested on drug charges changed police statement after political intervention*).

Kif ġie spjegat ukoll, fil-kors tad-deposizzjoni tiegħu quddiem il-Bord, l-artikolista li huwa Editor tal-MaltaToday, irrefera għal żewġ artikoli sussegwenti pubblikati fl-istess ġurnal fl-1 ta' Marzu u fit-12 ta' Marzu ta' din is-sena, li ġew imfissra bħala artikoli li jikkoreġu jew jikkjarifikaw il-kitba originali, dik tas-26 ta' Frar 2017.

- i. Il-Bord għalhekk hass il-htieġa, saħansitra fil-parametri tat-*terms of reference* li ġew indirizzati lilu, li jindaga b'mod opportun.
- ii. Biex jindaga il-Bord fehem, kif mill-bqija għandu jifhem kull min jissejjaħ biex jiġġudika dwar pretensjonijiet li jingiebu quddiemu, illi kellu jirriċerka u jistabilixxi fatti **materjali u pertinenti** li jirrigwardaw ix-xenarju impostat f'dan il-każ mill-ġurnal MaltaToday.
- iii. Il-Bord, għalhekk, qed jirrijepiloga kif ġej ix-xenarju li rriżultalu, fid-dawl tal-fatti li ġew ippreżentati lilu:-
 - (a) F'Ġunju 2013, iż-żagħżuġha Zael Vella u s-sieheb tagħha Kevin Vella f' Caliente party fi Mgarr ix-Xini ġew arrestati mill-Pulizija billi nstab li kienu fil-pussess ta' kwantita' sinifikanti ta' droga.
 - (b) Il-Pulizija nterrogat liż-żewġ zgħażaġh fl-istess jum, is-16 ta' Ġunju 2013, u Zael irrilaxxjat żewġ stqarrijiet lill-Pulizija, filwaqt illi Kevin irrilaxxja l-istqarrija tiegħu.
 - (c) Zael Vella, wara ammissjoni ta' pussess ta' droga, nġhatat sentenza mill-Qorti tal-Magistrati. Kevin Vella ġie akkużat diversament quddiem il-Qorti, u l-każ tiegħu huwa pendenti.
 - (d) F'Settembru 2013 ġie arrestat Christopher Vella, f'Marsalforn, li kellu fil-kartiera tiegħu weraq tad-droga cannabis. **Saret tfittxija fil-vettura tiegħu kif ukoll fir-residenza tiegħu.** Huwa irrilaxxja stqarrija lill-Pulizija (esebita), u f'Diċembru 2013 inharget taħrika biex jidher quddiem il-Qorti tal-Magistrati (Għawdex). Fl-14 ta' Ottubru 2014 inġhatat **sentenza** fil-konfront ta' Christopher Vella (esebita wkoll). Ġie notat mill-Bord illi l-akkuża ta' **reċidiva** oriġinarjament dedotta kontra Christopher Vella ġiet irtirata mill-Pulizija peress illi l-preċedent li huwa kellu kien inġhata sentenza għalih aktar minn **hames snin qabel** u għalhekk ir-reċidiva ma kinitx sostenibbli skont il-liġi.

- (e) Irrizulta li l-Pulizija aġixxiet, fil-każ tat-tliet żgħażaġh li ġew individwati, skont proċeduri stabbiliti.

In partikolari fejn fir-rapportagġ fil-Maltatoday ġie allegat illi ż-żagħżuġha Zael Vella marret titlob lill-Pulizija biex tvarja stqarrija min-naħa tagħha fis-sens illi ż-żagħżuġh mill-Munxar ma kienx “*her source for drugs*” (MaltaToday, 12.03.2017), il-Bord ma sab l-ebda konfort li jiġġustifika din l-allegazzjoni fl-assjem tal-provi li tressqu.

Dan qed jingħad speċifikatament għaliex kif spjega l-editur tal-MaltaToday, matul Ottubru, 2013, ġara allegatament li:-

- (a) Il-Ministru tal-Intern ta’ dak iż-żmien għamel żjara fil-Ministeru għal Għawdex fejn jingħad li ltaqa’ ma’ missier iż-żagħżuġh mill-Munxar, u
- (b) B’riżultat ta’ x’seta’ ingħad f’dik il-laqgħa, Zael Vella talbet li tregġa’ lura xi stqarrija li setgħet għamlet qabel in rigward taz-żagħżuġh mill-Munxar.
- (c) Il-Bord, wara li ra li ż-żagħżuġha Zael bl-ebda mod ma talbet li “tvarja” dak illi stqarret mal-Pulizija “a tempo vergine”, ma jistax raġonevolment jislet xi forma ta’ konkluzjoni logika dwar ir-rabta sugġerita mill-ġurnal bejn iż-żewġ allegazzjonijiet illi l-ġurnal ikkontenda li jistgħu jintrabtu flimkien, bħala “*one plus one*”. Fi kliem ieħor, skont is-sens komun jekk mhux għall-ebda raġuni oħra, ladarba kif ġie konfermat Zael Vella wara s-sentenza li nġhatat f’Ġunju 2013, qatt ma avviċinat lill-Pulizija biex “tvarja” l-istqarrijiet li kienet għamlet, xi htieġa seta’ jkun hemm illi tintervjeni forza “*esterna*” biex twassalha li tibdel dak li qatt ma seta’ ġie mibdul?

Jiġi innotat illi skont ix-xhieda tal-Ispettur Bernard Charles Spiteri, Zael Vella ikkonfermat bil-ġurament tagħha quddiem il-Maġistrat Dottor Josette Demicoli, Maġistrat Inkwirenti, l-istqarrijiet tagħha irrilaxxjati lill-Pulizija, **h**lief fejn xtaqet li ma tikkonfermax dak li kienet qalet fil-konfront tas-sieħeb tagħha Kevin Vella.

Kif ingħad, pero’, il-Pulizija, in bażi tar-riżultanzi ta’ l-Inkjesta Maġisterjali, ipproċediet b’akkużi ta’ **t**raffikar in rigward ta’ l-istess Kevin Vella. Il-Bord osserva wkoll illi l-Ispettur inkarigat ressaq lil Kevin Vella b’dawk l-akkużi fil-Qorti **b**’arrest, u mhux **b**’*citazzjoni* sempliċi li permezz tagħha sew f’Malta u f’Għawdex jiġri li persuni akkużati bi traffikar jitressqu fil-Qorti.

Minbarra hekk, il-Bord talab li jiġu preżentati l-istqarrijiet li kienet irrilaxxjat Zael Vella lill-Pulizija, u talab ukoll illi jiġu preżentati l-atti tal-Procès Verbal redatt mill-Maġistrat Inkwirenti Dottor Josette Demicoli (18.10.2013), li jinsabu hawn esebiti.

Zael Vella fl-istqarrijiet tagħha lil-Pulizija, sostanzjalment ikkonfermati bil-gurament tagħha fl-Inkjesta Maġisterjali indizjat erba' żgħażaġh minbarra s-sieheb tagħha Kevin illi hija allegat dwarhom kif ġej:

“hu (Kevin) u sħabu kollha jhawdu.”

Evidentement mhux hiex il-**kompitu** ta' dan il-Bord li jiġġudika dwar dawn id-dikjarazzjonijiet u oħrajn magħmula miż-żagħżuġha. Izda l-Bord lanqas ma jista' jinjora dak illi gie dikjarat, saħansitra fil-kors ta' **Inkjesta Maġisterjali**.

Il-Bord, anke jekk gie muri li bl-ebda mod ma jista' wiehed jorbot xi “varjazzjoni” sussegwenti tal-istqarrijiet taż-żagħżuġha Zael mal-fatt allegat li l-Ministru tal-Intern ta' dak iż-żmien għamel xi żjara fil-bini tal-Ministeru għal Ghawdex, akkumpanjat **bi skorta ta' Pulizija tal-Mutur** (“*Police escort*”), xtaq illi jindaga dwar din l-allegazzjoni fi kwalunkwe każ.

Gie spjegat lill-Bord (xhieda tal-Kummissarju tal-Pulizija, Lawrence Cutajar) xi tkun il-proċedura biex Ministru tal-Gvern ikun akkumpanjat **bi skorta simili** (xhieda esebita), **b'rikjesta li ssir da parti tal-Ministeru għall-Affarjiet Barranin**.

Izda, aktar minn hekk, **bhala fatt**, irriżulta li **f'Ottubru 2013**, ma ngħatat l-ebda skorta, kif suggerit mill-gurnal MaltaToday, lill-Ministru “*in office*”.

B. Rakkomandazzjonijiet

- i. Il-Bord hawnhekk jagħmel riferenza għas-siltiet li ġejjin mix-xhieda tal-Editur tal-MaltaToday:-
 - a. “Din l-informazzjoni li għandi. Jien għandi 2 to 3 policemen, **police sources** physically present who listened to, mhux detto del detto”.

- b. “Il-punt kardinali huwa li f’dan il-każ dawn kienu physically present during jew l-interrogation, jew inkella at the Ministry. In the building itself, no I don’t have anybody.”
- c. “Iktar minn hekk, jiena, ovvjament, l-oħra hija li jiena m’ghandix access għall-istatements. **L-istatements jistghu jixhdu hafna minn din ir-realta’** igifieri r-realta’ hija li jiena staqsejt fuq li staqsejt – Imma bidlet l-istatement? Iva nbidlet l-istatement. **Kif tista’ tbiddel statement? U din jien ghadni ma fhimthiex.** Tintuża hafna l-kelma “waiver”, **m’ghandix idea kif imur.**”
- ii. L-istess Editor fid-deposizzjoni tiegħu esprima l-frustrazzjoni ta’ diversi persuni (fosthom uffiċjali tal-Pulizija li jinsabu fi kliemu “inkazzati”).
- iii. Il-Bord irrispettivament mill-allegazzjonijiet li saru u minn xi frustrazzjoni li seta’ garrab individwu jew iehor, għoġbu bħala dover tiegħu li jfittex il-verita’ ta’ fatti li jkunu sostnuti bi provi attendibbli.
- iv. Gie rilevat li ż-żgħażuġha Zael Vella indizjat numru ta’ żgħażaġh “ħbieb” tagħha li allegatament “kollha jhawdu” fid-droga.
- F’dan ir-rigward, il-Pulizija b’rizorsi investigativi adegwati għandha tikseb **profil** taż-żgħażaġh hekk indizjati kif ukoll ta’ żgħażaġh oħrajn li jkunu suspettati, bil-poteri kollha permessi skont il-liġi ta’ riċerka u nsewiment.
- v. Fl-aħħarnett il-Bord jirrakkomanda li r-riżultanzi kif stabbiliti minn din l-Inkjestja jigu mibgħuta lill-Avukat **Ġenerali** u lill-**Kummissarju tal-Pulizija** għal kull azzjoni li jidhrilhom li tista’ tittiehed skont il-liġi.

Interferenza Politika

Fejn giet allegata xi forma jew oħra ta’ interferenza politika, din kienet allegazzjoni mill-aktar serji, fundamentalment. Kull min hu f’sensih ma jistax ma jikkunsidrax illi allegazzjoni ta’ din ix-xorta, li xxerrdet kif ixxerrdet, spiċċat tagħti lok għal suspetti xejn traskurabbli dwar l-operat ta l-istituzzjonijiet, minbarra l-allarm evidenti prokurat f’moħħ dawk iċ-ċittadini li jirrispettaw il-liġi. Għalhekk, indubbjament, allegazzjoni ta’ interferenza politika fil-kuntest ta’ traffikar tad-droga ġgorr magħha **responsabilita’ kbira**, quddiem Alla u quddiem il-bnedmin.

Il-Bord ihoss id-dover li jissottolinea li hawnhekk mhuwhiex il-każ **biss u unikament** illi ma nġieb l-ebda hjiel ta' prova kwalsiasi li sehh l-intervent ta' **xi politiku** biex jiġi protett jew aġevolat xi hadd li kien qed jiġi investigat mill-Pulizija. Aktar minn hekk, ġie **pprovat** quddiem il-Bord illi l-proċess fil-konfront tat-tliet żgħażaġh tmexxa mill-Pulizija b'mod korrett u gwidat mill-proċeduri legalment applikabbli. Dan senjatament fejn wiehed mit-tliet żgħażaġh li għalihom saret riferenza f'dan ir-Rapport attwalment jinsab ipproċessat fil-Qorti b'akkużi ta' traffikar tad-droga.



Avv. John Vassallo LL.D.

Chairperson